

# पेराई योग्य गन्ना खरीदने के बाद ही बंद होंगी चीनी मिलें : गन्ना आयुक्त

लखनऊ (एसएनबी)। राज्य के गन्ना आयुक्त संजय भूसरेड्डी ने किसानों को आश्वस्त किया है कि पेराई योग्य गन्ने की सम्पूर्ण खरीद के बाद ही चीनी मिलें बंद होंगी। गन्ना आयुक्त ने सोमवार को यहां बताया कि किसानों द्वारा खेत में खड़े पेराई योग्य गन्ने की आपूर्ति किये बिना ही चीनी मिलों के बन्द हो जाने की आशकाएं जताई हैं, जिसका तत्काल संज्ञान लिया गया है। उन्होंने कहा सभी क्षेत्रीय उप गन्ना आयुक्तों और जिला गन्ना अधिकारियों को निर्देश दिया गया है कि वे सुनिश्चित करें, किसानों के खेतों में खड़े पेराई योग्य सम्पूर्ण गन्ने की आपूर्ति के बाद ही चीनी मिलों द्वारा पेराई कार्य बन्द होंगी।

उन्होंने जिलों में तैनात सभी विभागीय अधिकारियों को खेतों में खड़े पेराई योग्य गन्ने का तत्काल पुनः सर्वे कराने और जिन किसानों का समस्त गन्ना आपूर्ति हो चुका है, उनके सट्टे तत्काल बन्द करने को कहा गया है। इसके साथ ही जिन क्रय केन्द्रों पर बेसिक कोटे के आधार पर गन्ने की खरीद की जा चुकी है उन क्रय केन्द्रों पर जिन किसानों के पास गन्ना उपलब्ध है, उन्हें प्रतिबन्धित मुक्त खरीद के लिए पर्चियां जारी करने के निर्देश भी दिये गये हैं।